

## विदेशी मुद्रा के साथ गिरफ्तार आरोपी को भेजा जेल



वाराणसी ब्यूरो Updated Thu, 25 Apr 2019 01:58 AM IST



वाराणसी। लालबहादुर शास्त्री अंतरराष्ट्रीय हवाईअड्डा बाबतपुर से 18.22 लाख रुपये की विदेशी मुद्रा के साथ गिरफ्तार महेंद्र कुमार को बुधवार को राजस्व आसूचना निदेशालय (डीआरआई) की टीम ने अदालत में पेश कर जेल भेज दिया। गोरखपुर निवासी महेंद्र बाबतपुर एयरपोर्ट से बैंकाक जाने के लिए आया था। डीआरआई की पूछताछ में सामने आया कि महेंद्र के तार सोना तस्करों के अंतरराष्ट्रीय गिरोह से जुड़े हैं।

डीआरआई की वाराणसी इकाई को सूचना मिली थी कि दो यात्री विदेशी मुद्रा के साथ बाबतपुर एयरपोर्ट से विदेश जाने की तैयारी में हैं। इस सूचना पर डीआरआई के सीनियर इंटेलिजेंस आफिसर आनंद राय के नेतृत्व में टीम ने मंगलवार को छापेमारी कर महेंद्र कुमार को उसके सामान के साथ हिरासत में लिया। महेंद्र के सामान की तलाशी ली गई तो सूटकेस में कपड़े मिले। उनमें से जो नई शर्ट के चिपके हुए कार्ड बोर्ड थे, उनके भीतर विदेशी मुद्रा रखी गई थी। इसके साथ ही कार्ड बोर्ड के बाहरी किनारों को दबाकर नई शर्ट से जोड़ दिया गया था। कार्ड बोर्ड से 18.22 लाख रुपये मूल्य के 16000 अमेरिकन डॉलर, 4000 कतरी रियाल, 36000 सऊदी रियाल और थाइलैंड की करेंसी बरामद हुई। डीआरआई की टीम के अनुसार महेंद्र विदेशी करेंसी लेकर बैंकाक जाता और फिर वहां से सोना लेकर आता।

